

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*

*śrīkavitārkikasīṃhasya sarvatantrasvatantrasya*  
*śrīmadvēṅkaṭanāthasya vēdāntācāryasya kṛtiṣu*  
*yādavābhyudayē mahākāvye*

**॥ aṣṭamaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ

## ॥ aṣṭamaḥ sargaḥ ॥

śrīmān vēṅkaṭanāthāryaḥ kavitārkikakēsarī |  
vēdāntācāryavaryō mē sannidhattāṃ sadā hṛdi ||

atha prasūnāyudhabhāgadhēyā -  
nyārabdhamandānilasautikāni |  
madhuprasaṅgātmadhurāṇi yūnā -  
manuṣṇaśītānyabhavandināni || 8.1 ||

anēkarūpaiḥ svayamēkarūpaḥ  
kālātmakaṃ rūpamakālakālyāḥ |  
ṛtuprabhēdairanubhūya rēmē  
rāmāsakhō rāmamanuprayātaḥ || 8.2 ||

hēmantapūrvaḥ śīsīrāntimaśca  
śaracca saṃbhūya vasantavṛtṭyā |  
śanaiḥ śanaiḥ śāntimupēyivāṃsaḥ  
tadvaibhavāttanmayatāmivāpuḥ || 8.3 ||

prāyēṇa pañcāyudhapañcavakraḥ  
palāśakōśākṛtimādadānaiḥ |  
manasvinīmānagajēndrabhēdāt  
saśōṇitaiḥ pāṇiruhaiścakāśē || 8.4 ||

jaganti puṇḍrēkṣuśarāsanēna  
prasūnabāṇairapi jētumicchōḥ |

asūcayannātmabhuvāḥ svanādaiḥ  
avyāhatāmāsīṣamanyapuṣṭāḥ || 8.5 ||

varāṅganāvaktrapadāmbujānām  
svābhāvikīm saurabharāgalakṣmīm |  
prapitsamānau prasavaistadarhaṃ  
dvēdhā drumau dōhadamanvabhūtām || 8.6 ||

tīkṣṇāruṇāgrāṇyaciraprārōhāt  
cakāsirē campakakuṭmalāni |  
dattāni kāmōtsavamaṅgalārthaṃ  
dīpāṅkurāṇīva vasantalakṣmyā || 8.7 ||

muktāpagāmagnasamutthitātmā  
bhūyō bhajanpuṣparajōbhiṣēkam |  
cacāra mandaṃ malayādrivātaḥ  
cētōbhuvō dṛpta ivaupavāhyaḥ || 8.8 ||

puṣpēṣu saṃyōgaviyōgavṛtṭyā  
kramādbhajantī natimunnatiṃ ca |  
vanāntarē ṣaṭpadapaṅktirāsīt  
mañjusvanā manmathacāpamaurvī || 8.9 ||

vasantakḷptānmadanasya bāṇāt  
āndōlayannūnamanōkahēṣu |  
dinē dinē dakṣiṇamātariśvā  
gatāgatābhyāṃ gaṇayāñcakāra || 8.10 ||

āghūrṇyamānairabhitō nabhasvān  
kāntaiḥ pradīpairiva karṇikāraiḥ |

vanaśriyō mādhavaśaṅgamārhaṃ  
maṅgalyanīrājanamācacāra || 8.11 ||

prasūnahāsādhara pallavānāṃ  
kiñjalkarōmāñcajuṣāmabhuñkta |  
mandānilairāhitavēpathūnāṃ  
kāntiṃ vasantō vanavallarīṇām || 8.12 ||

vihārayōgyāmatha vīkṣya vanyāṃ  
ramāpatiṃ rāmasakhaṃ viśantam |  
nabhaścaraiḥ sākamanōkahāstaṃ  
nāthaṃ prasūnōrmibhirabhyaṣiñcan || 8.13 ||

puṣpākarēṇa pratipannaśōbhaṃ  
bṛndāvanaṃ nanditagōpabr̥ndam |  
pradarśayan prāpita dhēnuvatsaṃ  
rāmānujō rāmamidaṃ babhāṣē || 8.14 ||

manōbhuvō mūrtamivāvalēpaṃ  
mānyaṃ manaskāramiva tvadīyam |  
ciraṃ tvayā sēvyamihārya manyē  
citraṃ vanaṃ caitrarathābhinandyam || 8.15 ||

amānuṣa prāpyamarāṇyamētat  
prāptasya tē pādarajaḥprabhāvāt |  
sattvōpapannā na bhajanti sattvāḥ  
śāntāśayāḥ śāśvatikaṃ virōdham || 8.16 ||

acintya bhūmnastava sannidhānāt  
anyōnya jātīyadaśāṃ dadhānāḥ |

siṃhīvaśāstanyavidō bhajantē  
 subhrātr̥tām kēsaridantipōtāḥ || 8.17 ||

tvadarpitasvādutr̥ṇādinīnām  
 tvadvamśanādāmṛtapāyinīnām |  
 manyē gavām vatsagaṇāvṛtānām  
 viṣvagvanaṃ viśramayōgyamētāt || 8.18 ||

vasantalakṣmyā iva vāsabhūmiṃ  
 saṅkalpayōnēriḥva śilpaśālām |  
 ratērivārāmaḥvibhūtimanyām  
 vanyāmimām vēdmi tavōpakāryām || 8.19 ||

vanasthalīyaṃ makarandavarṣaiḥ  
 atōyakarmāntikamāttasēkā |  
 prastauti paryāptaparāgajālā  
 samīhitam sañcaraṇōtsavaṃ tē || 8.20 ||

nabhaḥspr̥śāmatra mahīruhāṇām  
 nīdādamī niṣpatitāḥ salīlam |  
 prayuñjatē svāgatamañjasā tē  
 prāyaḥ śubhālāpajuṣaḥ śakuntāḥ || 8.21 ||

vātāvadhūtāstaravaḥ svamūrdhnā  
 santāna sātānika saṃpadastē |  
 prājyairamī puṣpaphalaiśca nūnam  
 vitanvatē vandanamarhaṇām ca || 8.22 ||

āsvādya cūtāṅkuramanyapuṣṭāḥ  
 prāyaḥ svanaiḥ pañcamamudgirantaḥ |

ākārayantīva vanam gataṃ tvām  
divyānamī darśayituṃ pradēsān || 8.23 ||

tvatpāda vinyāsa visēṣa dhanyām  
āpādayiṣyanta ivātmadhātrīm |  
ēnām svasākhāgrakaraprayuktaih  
pracinvatē bhūmiruhāḥ prasūnaiḥ || 8.24 ||

niśāmayantyō vanadēvatāstvām  
cakōrasammōhana cārudīptim |  
prītiṃ prabhūtāṃ parivāhya gītaih  
śītāśruṇā śēṣamivōdvamanti || 8.25 ||

rasālarambhādi bhavairihaitāḥ  
phaladravaiḥ picchilapārśvabhāgāḥ |  
vatsāvagāhyā vanarājimadhyē  
pūrṇāḥ sudhāyā iva bhānti kulyāḥ || 8.26 ||

kahlārapadmōtpalakāntibhistē  
kaṭākṣa vikṣēpaguṇam bhajantyaḥ |  
araṇyabhāgānabhitaḥ pravāhaiḥ  
āpyāyantyāpa imāḥ prasannāḥ || 8.27 ||

tvadvaktrapadmapratimāsahasraiḥ  
saṃsrjyamānēva sapuṣkarā'sau |  
prabhāvataḥ khyāpitapuṣkaraśrīḥ  
puṇyōdakā puṣkariṇī vibhāti || 8.28 ||

sañcārajātaiḥ śramavārilēsaiḥ  
ālakṣya muktāguṇamaṇḍanam tvām |

vyaktaṃ nadī vijayatīyamārāt  
ambhōruhairāśrita vīcīhastaiḥ || 8.29 ||

sahanti vātātapavarṣavātāṃ  
stōyēṣu tiṣṭhanti ravipratīkṣāḥ |  
tapasyatastvanmukhakāntilōbhāt  
padmānimān paścimarāma manyē || 8.30 ||

taraṅgiṇībhiḥ parirabhya muktaḥ  
saṃlāpavān bhṛṅgaravairadhīraiḥ |  
āpṛcchatē nūnamataḥ prayātaṃ  
mandībhavan kunda samīraṇastvām || 8.31 ||

manaḥprasādaṃ tava darśayantī  
prālēyasaṅghātanibhaiḥ payōbhiḥ |  
śuddhā navēndīvaranīlavāsāḥ  
chāyēva tē śaivalinī vibhāti || 8.32 ||

saha prayacchanti tava priyābhiḥ  
cañcūryamāṇā iva cakravākāḥ |  
āhūya dātāra ivātithēyāḥ  
kālōcitāṃ kastvamitīva vācam || 8.33 ||

vidhūtavālavyajānāḥ svapakṣaiḥ  
cārusvanāpādita cāṭuvādāḥ |  
abhinnavarṇāḥ pratiyantyamī tvāṃ  
rājōpacārairiva rājahaṃsāḥ || 8.34 ||

divāpi gōvardhana nirjharāṇāṃ  
sañchādītē vyōmni tuṣārajālaiḥ |

ihātapaścāndramasēna dhāmnā  
vikalpyatē bōdhitapaṅkajō'pi || 8.35 ||

atarkita prāptamavēkṣya kāntyā  
mēghaṅkaraṃ mēcakamambaram tē |  
nināda niṣpādita ṣadjagītā  
nṛtyantyamī sānuṣu nīlakaṅṭhāḥ || 8.36 ||

nadībhirārabdhatarāṅgalāsyam  
nādairyutaṃ nirjharadundubhīnām |  
gāyaddvirēphaṃ giriṇā tvadartamaṃ  
prāyēṇa saṅgītamiha prayuktam || 8.37 ||

kalindajākakchabhuvāṃ sakhībhiḥ  
pracchāyavanyābhiradhityakābhiḥ |  
sūtē giriḥ sūcita nandanō'sau  
svargaukasāṃ svairavihāravāñchām || 8.38 ||

abhyāgataṃ vīkṣya bhavantamārāt  
sālā imē sāminatāgraśākhāḥ |  
sudhārasasvādutamāni bhaktyā  
svayaṃ prayacchanti phalāni dhanyāḥ || 8.39 ||

pātrībhavantastava vīkṣaṅānām  
padmālayāvāsavikalpitānām |  
carācarāḥ kāni kiyanti vaitē  
tapāṃsyatapyanta bhavāntarēṣu || 8.40 ||

vijānatāṃ satpuruṣa prabhāvaṃ  
puṃsāmamī puṇyatamībhavantaḥ |



prāyastvadaṅgīkaraṇātprayāsyān -  
 tyārādhyatāmadrivanāvakāsāḥ || 8.41 ||

saṃskārapūtābhiritīva vāgbhiḥ  
 sammōdayannagrajamādidēvaḥ |  
 vijātalilō vijahāra hr̥ṣyan  
 vandyāḥ satāṃ vatsagaṇānuyāyī || 8.42 ||

svayaṃvṛtaḥ svairavihāralakṣmyā  
 muhurvitēnē vipinē mukundaḥ |  
 sthānāntara prāpti vibhāvitāni  
 sthitērabhinnāni gatāgatāni || 8.43 ||

prabhūtayā puṣpaphalapasūtyā  
 vadānyavṛttīni vanāni dṛṣṭvā |  
 sasmāra cintāvaśavartinīnāṃ  
 vrajasthitānāṃ varavarṇinīnām || 8.44 ||

prāyastadāhvānavidhau niyōktaṃ  
 pragṛhya vēṇuṃ pratipannadūtyam |  
 nyavēśayat kuṭmalitē salīlaṃ  
 bimbādharē sūcitacittarāgē || 8.45 ||

sāmōpapannān kramaśaḥ svarandhraiḥ  
 sapta svarānsaptabhirudvamantam |  
 pracakramē vādayituṃ vanāntē  
 vaṃśaṃ priyō vallavavaṃśajānām || 8.46 ||

mukundavaktrānilavādyamānō  
 vēṇurbabhau vēda iva dvitīyaḥ |

rāgāvadhīnāṃ rahasāṃ yadēkaṃ  
gītātmanāṃ tasya nidānamāsīt || 8.47 ||

tadvaṃśanādaḥ subhagō'nugacchan  
agrē saransaurabhamāgamānām |  
ayatnaniṣpanna manaḥ samādhīn  
ābrahmakānātanutēva jantūn || 8.48 ||

śṛṇvadbhirudvāntamadhupravāhaṃ  
vaṃśasvanaṃ tasya sudhaikavaṃśam |  
sayūthyatāṃ nūnamavāpya sarvaiḥ  
sattvaiḥ sthitaṃ sāminimīlitākṣaiḥ || 8.49 ||

madhudravairulbaṇa sammadāśrū -  
nyālēkhyaniṣpandamṛgadvijāni |  
udagrakōśōtpulakāni kṛṣṇō  
vaṃśīninādēna vanānyakārṣīt || 8.50 ||

āsvādya tadvaṃśaninādamādhvīm  
āghrāya tatsañcarasaurabhaṃ ca |  
bhuktāmṛtānāṃ bhuvi saurabhēyyaḥ  
kṣiptētarāṃ kṣībadaśā mavāpuḥ || 8.51 ||

vaṃśasvanāsvāda vaśīkṛtānāṃ  
vyaktōdayānāṃ vanadēvatānām |  
sa karburaḥ snigdhatamaiḥ kaṭākṣaiḥ  
sēndrāyudhō mēgha ivābabhāsē || 8.52 ||

ādhmāpayāmāsa sa śṛṅgamagryaṃ  
śaṅkhaṃ tathābhūtamivātmayōgāt |

jagau ca gēyāni bahūni yēṣāṃ  
gāndharva vēdō'pi na pāradrśvā || 8.53 ||

tristhānayuktasvarabhūṣitaṃ tat  
tridhā sthitaṃ grāmaviśēṣayōgāt |  
arañjayatsaptajagantyayatnāt  
gītaṃ harērāhr̥ta kinnaraugham || 8.54 ||

vilāsa vākyairiva vēṇunādaiḥ  
divyēna gītēna ca daityahantuḥ |  
nivēditārthāḥ sudr̥śaḥ svavāsāt  
ājagmurākaraṣaṇa mantratīkṣṇaiḥ || 8.55 ||

aniṣṭaśabdairvalayairapōdhāḥ  
kāñcyāpyavajñātapadōpagatyā |  
guṇāvakṛṣṭāḥ priyamāptumīṣuḥ  
kāṃōpadiṣṭēna mahāpathēna || 8.56 ||

ādiśyamānāṃ priyavaṃśanādaiḥ  
āsāṃ nijāsāmiva nirvighātām |  
tadāsthitaṃ prāsthiṣatāśu dhanyām  
āsannasandhyādhikarāgabhājaḥ || 8.57 ||

madhuvratādhijyaśarāsanēna  
puṣpātmakaṃ sandadhatā pṛṣatkam |  
anuplavēna vrajataḥ babhūvē  
tāsāmanaṅgēna tadōdyatānām || 8.58 ||

ādēśayōgairatha tatra gōpyō  
nivāryamāṇā api durnivārāḥ |

āninyirē rāgamayairmahaughaiḥ  
klēsāpahaṃ kṛṣṇasudhāpayōdhim || 8.59 ||

tvarāsakhināṃ purataḥ pracēlē  
tarasvinā niḥśvasitēna tāsām |  
sadāgati prārthanayā samētaṃ  
dūrasthitaṃ kṛṣṇamivōpanētum || 8.60 ||

prāyēṇa vēgātsudṛśāṃ vibhinnaḥ  
prakīrṇamuktāphalapuṣpajālah |  
prastāvayan kāmavihāranāṭyaṃ  
hāraḥ samālakṣyata sūtradhāraḥ || 8.61 ||

avasthitaṃ kvāpi kadambamūlē  
valgusmitaṃ vādita mañjuvēṇum |  
sācīkṛtākṣaṃ dadṛśustaruṇyaḥ  
svādyāṃ satāṃ svastikacārujaṅgham || 8.62 ||

tadaṅgaśōbhāmavalōkya divyāṃ  
vismērabhāvaṃ vrajatēva dūrāt |  
amōhayadyauvatamādidhūrtaḥ  
santōṣadigdhēna samīkṣaṇēna || 8.63 ||

drutāgativyākula bhūṣaṇāstāḥ  
kiñcit samucchvāsitanīvibandhāḥ |  
paryākulākṣyaḥ parivārya tasthuḥ  
kṛṣṇaṃ kṛpādhīnadṛśaṃ kṛśāṅgyaḥ || 8.64 ||

sa vallabhaḥ saṃsadi vallavīnāṃ  
barhasrajā darśitadānarājīḥ |

udagraśṛṅgadhvanirābabhāsē

dr̥ptō vaśānāmiva vāraṇēndraḥ || 8.65 ||

avṛddhisāṅkōcamivēndumanyāṃ

akārmukaṃ kāmamivāttavēṇum |

tamadbhutānāmiva rāsīmēkaṃ

gōpyastadātmāna ivānvabhūvan || 8.66 ||

surāṅganābhiḥ samayē dhṛtāyāṃ

svēnaiva gōpākṛti bhūmikāyām |

akarmavaśyasya vibhōstadāsīt

arcāphalasparsanamātra līlā || 8.67 ||

na khalvamuşya pramadāmadāndhyaṃ

na kutsanaṃ tattadabhīṣṭadātuḥ |

na dharmasaṃsthāpanabādthagandhaḥ

śuddhānucintyā hi śubhasya līlā || 8.68 ||

anāgamapratyaya saṃbhavānām

gurutyajām gōpakumārikāṇām |

ananyasaṅgāt sa dayālurāsīt

asaṅgaghaṇṭāpathasārthavāhī || 8.69 ||

puṣpāvacāyapraṇēna gōpyaḥ

prasādhitāstēna sa ca priyābhiḥ |

abhinnabāhyāntaramaikarasyāt

āmōdamanyōnyasagandhamāpuḥ || 8.70 ||

svalālanādāpatitaṃ sa tāsāṃ

saubhāgyadurmānamadaṃ vinēṣyan |

puṣpāvacāyavyapadēśalauḷyāt  
 āsīddavīyānabahiḥsthitō'pi || 8.71 ||

aviprakarṣē'pi tiraskaraṇyā  
 kḷptāvṛtiṃ kṛṣṇamanīkṣamāṇāḥ |  
 bhīmairadūyanta bhṛśaṃ taruṇyaḥ  
 kṣaṇaiḥ svaniśvāsasamīradīrghaiḥ || 8.72 ||

puṣpāvakīrṇēṣu vanadrumāṇāṃ  
 mūlēṣu mōhālasacētasastāḥ |  
 kṛtāsikāḥ kṛṣṇaviyōgakhēdāt  
 kāmāstraparyaṅkagatā ivāsan || 8.73 ||

vilīnacittā viṣamāstratāpāt  
 vilāpayantyō vasudhāṃ vilāpaiḥ |  
 adṛśyarūpasya harēragāyan  
 guṇāṃścaritrāṇi ca gōpakanyāḥ || 8.74 ||

mukunda viślēṣavimōhitānāṃ  
 saṃśrūyamāṇāni muhurvanāntē |  
 śamapradānyātmavidāmabhūvan  
 trayyantagandhīni vacāṃsi tāsām || 8.75 ||

sa māyayātmānamasau parēṣāṃ  
 pracchādya sandarśayati prasādāt |  
 itīmamarthaṃ prathayanpriyāṇāṃ  
 dṛṣṭiṃ śubhāṃ dātumiyēṣa tāsām || 8.76 ||

tāsāmatha smēramukhāmbujēna  
 śyāmēna pītāmbara citritēna |

āvīrbabhūvē sahasā purastāt  
 madhudviṣā manmathamanmathēna || 8.77 ||

tamēkacittāḥ pratisannivṛttaṃ  
 yātēna nṛtyantamivādbhutēna |  
 gōpyaḥ punarjātamivātmanaiva  
 praikṣanta sammōdapayōdhimagnāḥ || 8.78 ||

navēndurēkhā kṛśapāṇḍurāṅgīḥ  
 tāpāsrusandarśita vāhnitōyāḥ |  
 dadarśa gōpīravatāragōpaḥ  
 śvāsaistrilōkīmiva śōṣayantīḥ || 8.79 ||

avidhyataikaḥ praṇayāparādhi  
 yōgairalakṣyō yugapatprayuktaiḥ |  
 āvarjita bhrūdhanuṣāmamōghaiḥ  
 eṇīdrśāmīkṣaṇa citrapuṅkhaiḥ || 8.80 ||

prasāda jīvātubhiraṅganānām  
 pratyēkamanyābhiralakṣaṇīyaiḥ |  
 vilāsacāṭūktivilōkanādyaiḥ  
 ānandayan sāntvanamācacāra || 8.81 ||

tāsāṃ tadaṅgavyatiṣaṅgalōbhāt  
 sairandhrikā vṛttimupēyuṣīṅām |  
 virakta nidhyēyapadaḥ sa rāgī  
 rāgādhikāṃ prāstuta rāsalīlām || 8.82 ||

tadagrahasta grahaṇārthinīnām  
 sa savyatō dakṣiṇataśca tiṣṭhan |

*babhāra vidyudvyavadhānabhājāṃ  
vātyājuṣāṃ vārimucāmabhikhyām || 8.83 ||*

*dvayōrdvayōrēkatayā sa tāsāṃ  
madhyē sthitō maṇḍalarāsanṛttē |  
karadvayasparśarasēna kāntāḥ  
pratyēkamānandya bhṛśāṃ nananda || 8.84 ||*

*apāramāvartayatā rasābdhiṃ  
rāmānujō rāsajavēna dīvyan |  
padāśritānām bhramaśāntihētuḥ  
priyāsahasraṃ bhramayāñcakāra || 8.85 ||*

*svamāyayā ghūrṇayatō mahatyā  
viśvāni bhūtāni vibhōrajasram |  
rāmājanaṃ rāsavaśāṃ vidhāya  
svasya svayaṃ prāpa nidarśanatvam || 8.86 ||*

*svapādapāṃsusnapitākṛtīnām  
svidyanmukhīnām vrajasundarīṇām |  
lambālakānām lalitasmitānām  
lābhātsvayaṃ labdha manōrathō'bhūt || 8.87 ||*

*sanṛttagītēna vihārayūnā  
gōpījanairantaritēna baddham |  
tadadbhutaprasthiti rāsacakraṃ  
javādalakṣyāntaramābabhāsē || 8.88 ||*

*jaguḥ saharṣāṃ divi dēvakanyāḥ  
divyāstadā dundubhayaḥ praṇēduḥ |*



papāta kalpadruma puṣpavr̥ṣṭiḥ  
sadarcitē saṃśritarāsalīlē || 8.89 ||

gr̥hītahastadvitayāḥ salīlaṃ  
mithyābhujāṅgēna mṛgīdṛśastāḥ |  
paribhramantyō viparītavr̥ṭtyā  
prakrāntarāsāṃ bhuvamabhyajānan || 8.90 ||

manōjñamallīhasitēna tāsāṃ  
ramyēṇa kṛṣṇō rajanīmukhēna |  
anyādr̥śiṃ prītimananyayōgāt  
āpādayiṣyanvirarāma rāsāt || 8.91 ||

udbhinnagharmāmbukaṇaṃ vihārāt  
tāsāṃ karasparśarasēna cainam |  
latāgr̥hē nandana garbhaśōbhi -  
nyāsīnamanvāsata gōpakanyāḥ || 8.92 ||

svalambhitaiścitrupalāśapuṣpaiḥ  
saṃvījyamānō viṭapaiḥ priyābhiḥ |  
nidarśayāmāsa vanāntarālē  
nīlādrimudbhrānta mayūrabṛndam || 8.93 ||

vicitralīlāhitavēpathūnāṃ  
tāsāmanāsādita viśramāṇām |  
tāpōpaśāntyai tapanātmaajāyāṃ  
āhlādanīmadbhiriyēṣa līlām || 8.94 ||

mukhēna tasya dvijarājabhāsā  
tārābhirāmēṇa tamōpahēna |

prēmōdadhiṃ vardhayatā priyāṇām  
sañcikṣipē tatra sarōjakāntiḥ || 8.95 ||

sandhyāghanābhaḥ sa tadā priyāṇām  
madhyē babhau vārijarēṇutāmraiḥ |  
śṛṅgāradigdhairiva dṛṣṭipātaiḥ  
śṛṅgōdakairāpluta citradēhaḥ || 8.96 ||

sa padminīnām salilasthitānām  
cakāra sammīlanamāśu tāsām |  
tuṣārajālaistuhināmśusaumyaḥ  
kāṃōpanētā karayantramuktaiḥ || 8.97 ||

paṭīrapaṅkaiḥ pratipannagaṅgām  
śōṇānvitām kuṅkumasaṅgamēna |  
kastūrikābhiḥ pracitātmavarṇām  
kṛṣṇapriyāḥ kṛṣṇanadīṃ vitēnuḥ || 8.98 ||

akārajātapratimēndujālān  
ākīrṇamithyāśapharāṃstaraṅgān |  
vaktrākṣivakṣōruhabimbayōgāt  
akalpayan kalpita cakravākān || 8.99 ||

savibhramā cārupayōdharābhā  
tābhiḥ samam sūryasutā prapēdē |  
alabdhapūrvaṃ tadananyalabhyaṃ  
kṛṣṇōpabhōgēna kṛtārthabhāvam || 8.100 ||

nitambavakṣōjanirūḍhavarḍdhiḥ  
madhyē kṛṣā saṃśritanimnanābhiḥ |

vilōlapadmāgrataraṅgahastā

tāsāmbhūdanya tamēva sā'pi || 8.101 ||

asūyayēva pramadājanānāṃ

lākṣāñjanādīni vilōpayantī |

nisargaśōbhātīśayaprakāśāt

kṛtōpakārēva nadī babhūva || 8.102 ||

cirapravṛddhaṃ dayitē'nurāgaṃ

cittē durāsēdhamivōdvamantī |

prāyēṇa tatkānti madhūpabhōgāt

ḍṛṣṭistadā rāgamuvāha tāsām || 8.103 ||

anaṅga rāgōjjvala cittadēhā

viśvādhikaṃ vivyadhurāyatākṣyaḥ |

kahlāraśōbhāracitaiḥ kaṭākṣaiḥ

kāmasya bāṇairiva tāpadīptaiḥ || 8.104 ||

vigāhanādgōpanitambinīnāṃ

saṃvardhamānē sahasā'mbupūrē |

tadvaktraśōbhāvijitaiḥ sarōjaiḥ

antarhitaṃ nūnamavāptalajjaiḥ || 8.105 ||

kṛṣṇāmbudaḥ kalpitahastayantraḥ

cakāra gōpīnayanōtpalēṣu |

dhārāmbusēkādupasaṃbhavantyā

rāgaśriyā raktasilīndhraśōbhām || 8.106 ||

muhuhprayuktāṃ mukhapuṇḍarīkē

kadarthayantyā karayantradhārām |

kāntē kayāciddadhirē karābhyāṃ  
gatāgatānyutpalakānanānām || 8.107 ||

prayāpitē gōpikayā kayācit  
kṛṣṇānanaṃ kīcakayantratōyē |  
nimīlanōnmīlanatastadīyāt  
naktandivaṃ tatkṣaṇadr̥śyamāsīt || 8.108 ||

tamārdrabhāvānnibiḍāntarīyaṃ  
lambālakaṃ rāśimivādbhutānām |  
paścādupētā parirabhya tasthau  
kācitpriyā kāmavadhūrivānyā || 8.109 ||

abhaṅguraprēmabalēna tasyāḥ  
baddhaṃ priyaṃ bāhulatādvayēna |  
samīkṣya kāmārpitapāśamanyāḥ  
saṃplāvayāmāsurapētaśaṅkāḥ || 8.110 ||

yadaṅghriyōgājagatāṃ trayāṅṇāṃ  
mandākinī mānyatamā babhūva |  
tayāpi saṃbhāvyatamā tadāsīt  
kṛṣṇēna sā tēna kṛtāvagāhā || 8.111 ||

athōpacārānupapādayantī  
divyēna dēhēna dinēśakanyā |  
ānarca pādārpita ratnapuṣpā  
gōpīsakhaṃ gōpakumāramādyam || 8.112 ||

saridbhiranyābhirapi prabhāvāt  
prāyēṇa gōpītanumāśritābhiḥ |

tōṣādudanvatsutayōpa bhōgyaḥ  
tōyōpacārēṇa vibhuḥ siṣēvē || 8.113 ||

tamuttarantaṃ saritaḥ pravāhāt  
uttāraḥ paṅkamayātpayōdhēḥ |  
marutprayuktā vasaṅgarāgaiḥ  
ākalpayannapsarasastadarhaiḥ || 8.114 ||

vrajāṅganāśca tridaśāṅganābhiḥ  
prasādhyamānā bahumānapūrvam |  
ramāsahāya praṇayānurūpāṃ  
sammānanāṃ sādhujanēṣvavindan || 8.115 ||

vihṛtya tasmin vrajasammukhīnē  
cakraṃ gavāṃ śailavanānnivṛttam |  
upādravatkaścidariṣṭanāmā  
kailāsaparyāya tanuḥ kakudmān || 8.116 ||

khurāgravajrēṇa vidārayankṣmām  
viṣāṅanirbhinnavimānamūlaḥ |  
durvāravēgō dadṛśē sa dūrān  
mṛtyōrupakrāntamahō mahōkṣaḥ || 8.117 ||

śṛṅgāvarugṇaiḥ śakaṭaiḥ prakīrṇaṃ  
vṛṣāntarairāśu vimuktamārgam |  
vrajaṃ tadā viplutaḥ pavargaṃ  
tyaktvā sa kṛṣṇābhimukhaṃ jagāma || 8.118 ||

tamāpatantaṃ pratisañjihānō  
nirhrādavitṛṣitadīnadhēnum |

viṣāṇayugma grahaṇēna śauriḥ  
cakrē viniṣpīḍita pīnakaṇṭham || 8.119 ||

apahatya durjayamarīṣṭadānavaṃ  
jagatāmarīṣṭamiva jātavigraham |  
vrajasadbhiradbhuta vihāratōṣitaiḥ  
surasattamairapi samaṃ sa tuṣṭuvē || 8.120 ||

anyairapyasuramalimlucairanēkaiḥ  
ātaṅkānsthiracarasūtibhiḥ prasūtān |  
gōpānāṃ pratividadhē gavāṃ ca kālē  
rāmēṇa stutacaritō rathāṅgapāṇiḥ || 8.121 ||

|| iti śrīkavitārkkikasimḥasya sarvatantrasvatantrasya  
śrīmadvēṅkaṭanāthasya vēdāntācāryasya kṛtiṣu  
yādavābhyudayē mahākāvye aṣṭamaḥ sargaḥ ||  
kavitārkkikasimḥāya kalyāṇaguṇaśālinē |  
śrīmatē vēṅkaṭēśāya vēdāntaguravē namaḥ ||